

Abiyeva, K. Xilaskar həkim / Kəmalə Abiyeva // 525-ci qəzet. - 2025. - 8 oktyabr. - № 182. - S. 13.

Nurlan Əhliman oğlu Fərəməzov Astara rayon Səməd Vurğun adına Təngərüd kənd tam orta məktəbinin seçilən şagirdlərindən olub.

"Çox savadlıydı. Dəqiq elmləri gözəl mənimsəyirdi. Gözəl əl qabiliyyəti vardı. Elə bilirdim mühəndis olacaq. İstənilən universitetə qəbul olunardı. O, həkim olmaq istədi. Özü də hərbi həkim. Deyirdi hərbi həkim olmaq, hərbiçilərin sağlamlığını qorumaq çox şərəflidir. Hərbi həkim kimi daha çox gərək olaram. İndi hər an bizə hərbi həkim lazımdır. Əsl şəxsiyyət idi" - müəllimi Xəqani Mahmudov məzununu belə xatırlayır.

Nurlan Fərəməzov Astara rayonunun Təngərüd kəndində 1992-ci il may ayının 1-də anadan olub, bu kənddə böyüyüb, orta təhsil alıb. 2009-2015-ci illərdə Azərbaycan Tibb Universitetinin Hərbi Tibb fakültəsində təhsil alıb, universitetin seçilən tələbələrindən olub.

Təhsilini başa vurandan sonra hərbi həkim kimi işə başlayır. Gədəbəy rayonunda məntəqə tibb xidməti rəisi olur. Daha sonra Tovuzda xidmətinə davam edir. 6 il hərbi həkim kimi çalışır. 6 illik hərbi xidmətdən sonra 2020-ci ilin avqustunda səhhətiylə bağlı hərbi xidmətdən tərxis olunur.

2020-ci ilin sentyabrında İkinci Qarabağ savaşı başlayır. Yenicə tərxis olunan Nurlan döyüşə qatılmaya bilərdi. Amma ilk gündən narahat olur. Ailə üzvlərinin sözlərinə görə gözlərinə yuxu getmir. "Mən mütləq döyüşdə olmalıyam" deyir, hərbi komissarlığa müraciət edir və yenidən cəbhəyə yollanır. Baş leytenant İlkin Fərəməzov hərbi həkim kimi xidmətə başlayır.

Atası Əhliman kişinin xatirələri: "Çox vətənpərvər idi, işinə hədsiz bağlıydı. Birinci Vətən idi onun üçün. Tovuz hadisələri olanda məzuniyyətdə idi. Bütün gecəni yatmadı, səhər sübdən "gedirəm" dedi. "Axı məzuniyyətdəsən" sözümə "ata, belə vaxtda mən orda olmalıyam. Burda istirahət edə bilmərəm" - cavabı belə oldu. Daha heç nə deyə bilmədik.

Hərbi tibb işçilərinin, həkimlərin vətən müharibəsindəki qəhrəmanlıqları danışılmazdır. Neçə-neçə həkim, tibb işçisi könüllü cəbhəyə yollandı. Onlar da əsgərlərimizlə birlikdə döyüşdülər, neçə igidimizi həyata qaytardılar. Vətən müharibəsinin xilaskar həkimi Nurlan Fərəməzov da gecə-gündüz bilmədi.

Onunla birlikdə Vətən savaşında olan hərbi həkim Vüqar Ağayev: "Xidmətə eyni maşında gedirdik. Qəhrəmanca şəhid olan polkovnik-leytenant Naib Orucov da bizimlə idi. Bir həftə eyni otaqda qaldıq. Bir həftədə çox doğmalaşdıq. Həyat dolu gənc idi. Təəssüf edirəm ki, belə keyfiyyətli həkimi, insanı gec tanımışam. Hərbi forma veriləndə də ilk o gedib geyinmişdi. Bir də görürdüm Nurlan yoxdur. Əsgərlərin yanında olurdu bütün günü. Bir neçə gündən sonra döyüşlərə yollandıq. Elə sevinirdi ki, Vətən savaşında payı olacaq deyər. Püxtələşmiş cavan həkim idi. Çox çevikdi. heç ölumdən qorxmurdu. Heç özünü düşünmürdü. Hara gəldi atılırdı. Hamıya ilkin yardım göstərmək istəyirdi. O qədər yaralı daşıyırdı ki. Halbuki xəstəxanada yaralılarla olmalı idi. O isə səngərlərə, güllə altına gedirdi. Deyirdi, "birdən hansısa yaralı qalar, birdən kiminsə ilk yardıma ehtiyac olar". Sonra ayrılmalı olduq. Mən

Cəbrayıl, o isə Füzuli istiqamətindəki döyüşlərə getdi. Zəng edirdi, məndən hal-əhval tuturdu. Sonra mən yaralandım. Füzuli hospitalına aparıblar. Özümə gələndə baxdım ki, bir neçə dəfə zəng vurub. Sonra ondan xəbər çıxmadı. Bacıma zəng vurdum, Nurlanı soruşdum, demədi. Çox ağrılı olsa da, düşündüm ki, şəhid olub, çünki Nurlan sağ olsa, hökmən zəng edərdi mənə".

Savaşın ən qaynar nöqtələrində olub ilk günlərdən ailənin tək oğlu, iki bacının yeganə qardaşı.

- Dayaq idi, dost idi, müdrik idi. Onunla hər mövzuda söhbətləşə bilərdin. Səhhətiylə bağlı tərxis olunandan sonra Almaniyaya getmək, ixtisasını təkmilləşdirmək istəyirdi. Öyrənməkdən yorulmurdu. Uşaqlıqdan mütaliəni sevirdi. Kitab oxumağı, bir də dənizi çox sevirdi. Çox məsuliyyətli idi. Tovuz döyüşlərində də iştirak edib. Əsgərlərə bağlıydı. Hər biri onun üçün qardaş idi, doğma idi. Ona həmişə elə gəlirdi ki, az iş görür, yüksəklərə can atırdı... Şəhidlik imiş... - bunları anlatdı bacısı Aysel.

Növbəti döyüşlərin birində yenə də döyüş meydanına, səngərlərə atılır Nurlan Fərəməzov. Yaralıları döyüş meydanından çıxarır. Və bu zaman şəhid olur şəhid olur cəsur, xilaskar hərbi həkim - oktyabrın 9-da.

"Vətən uğrunda", "İgidliyə görə", "Füzulinin azad olunmasına görə", "Cəbrayılın azad olunmasına görə" medalları ilə təltif olunub baş leytenant Nurlan Fərəməzov.

Anası Həqiqət xanıma həmişə "ana, narahat olma mən həkiməm, mənə heç nə olmaz" söyləyib: "Heç mənə əziyyət verməzdi. Heç kimə əziyyət verməzdi. Hər zəng edəndə "Mən çox yaxşıyam, ana. Hər şey yaxşıdı və daha yaxşı olacaq" deyirdi. Çox qürurlanırdım oğlumla. Ağırdı. Çox ağırdı. Həmişə narahat idim, nəyə içimdə narahatlıq vardı. İndi nə deyim ki? Tərxis olunmuşdu. Getməyə bilərdi. Hər sözü Vətən idi. Ən çox vətəni, torpağı sevirdi. Ona görə "Qala bilmərəm" dedi. Getdi. Həmişəlik getdi".

Əslində həmişəlik getmədi, Həqiqət ana. Yenidən dünyamıza gəlmək üçün getdi. İndi o, səngərdən çıxardığı, yaralarını sarıdığı igidlərimizin aldığı hər nəfəsdə yaşayır. İndi O, azad olunan torpaqlarımızın hər qarışında yaşayır. Yaşayacaq. Hər günümüzə, anımaza qayıdacaq və Azərbaycan adlı yurdu yaşadacaq nurlanlar. Yoxsa biz məhv olarıq.